

# ናይ ቁርስና በረኸት

በስመ አብ ወወልድ ወመንፈስቅዱስ አሐዱ አምላክ አሜን

## ካልኣይ ሰሙን ቅድስት

ካብ ናይ ጎይታናን መድኃኒና ኢየሱስ ክርስቶስ ጾም ካልኣይ ሰንበት ቅድስት ተባሂሉ ዝጽውዓሉ ምኽንያት ካብዚ ሰንበት ዋይማ ጀሚሩ ዝዝመር ጾም ድጓ ቀለሙ ከምዚ ዝስዕብ ይብል "ዛቲ ዕለት ቅድስት ይዕቲ፡ እዛ ዕለት ቅድስት እያ።" ሰንበትዮ ቅድስት እንተአዕረፍኩ፡ ዘዕረፍኩላ ሰንበት ቅድስት እያ። "ቅዱሳን ኩኑ እስመ እነሂ ቅዱስ እነ፡ ኣነ ቅዱስ እየሞ ቅዱሳን ኩኑ " በለ እግዚአብሔር። ኣብ ቀደሳ ለሰንበት፡ ኣብ ንሰንበት ቀዲስዎን ኣኸቢርዎን፡ እንዳበለ ብዛዕባ ናይ ሰንበት ቅድስና ዝነግር ስለዝኾነ ቅድስት ተባሂላ። ስያሜኡ ድማ ሰንበት ናይ ዕረፍቲ መዓልቲ ክትከውን ኣብ ኦሪትን ሓዲስን እግዚአብሔር ዝባረኸን ዝቀደሳን መዓልቲ ምዃና ዘዘኸኸርን እግዚአብሔር ቅዱስ እየሞ ደቂሰባትውን ናብራ ቅድስና ክሕዙ ከምዝግባእ ዝነግር መዓልቲ ስለዝኾነ እዩ። ዘፍ 2:3 ዘጸ 20:8-11 ዘለ 19:2-3 1ጴጥ 1:15-16

ምስባክ

ምንባብ

እግዚአብሔርሰ ሰማያተ ገብረ

1ተሰ 4:6-8

አሚን ወሰናይት ቅድሜሁ

1ጴጥ 1:13-25

ቅድሳት ወዕባዩ ስብሐት ውስተ መቅደሱ

ግ.ሐ 10:17-30

መዝ 95:5

ማቴ 6:16-25

## ክርስትናን ዘመናውነትን

ዘመን ሓሊፉ ዘመን ኣብ ዝትከኣሉ እዋን ዘይነበሩ ሓደስቲ ብምርምር ኮነ ብምህዞ ዝተረኸቡ ነገራት ሓድሽ ታሪኽ እንዳምጽኡ ንነገራት ይቀያይሮም። ብኡ መጠንውን ናይ ወዲ ሰብ ፍልጠት እንዳዓባዩ ስለዝኸይድ ትማሊ ዘይፈልጦ ሎሚ እንዳፈለጦ ዘይበጽሖ ነገራት እንዳበጽሖ ፍልጠቱ ይዓቢ ወይ ይሰፍሖ።

ክስርቲያንውን ኣብ መንጎ እዚ ብዘመን አምጽአ ምዕባለ (ቴክኖሎጂ) ዘፍረዮም ነገራት እትለዎዎጥ ዓለም ስለዝነበር ምስቲ ዘመን ዘምጽአ ነገራት ይጎዓዝ።ትማሊ ብእግሪ ተጓዲዙ፡ ብፈረስ ጋሊቡ፡ ዘምህር ዝነበረ ሎሚ ብባቡር፡ ነፋራት፡ ብመኪና መራኸቢ ብዙሃን ወዘተ... ተጠቀሙ ኣብ ሓጺር ግዜ ናብ ብዙሕ ቦታ ይበጽሖን ትምህርቱ የመሓለፍን በዚ መገዲ ከአ ናይ ቴክኖሎጂ ተጠቃሚ ይኸውን።

ኣብ ክርስትና ጉዕዞ መንፈሳዊ ዝኾነ ሰብ ዘመን ብዘምጽአ መሳሪሒታት ኣይንጠቀም ቤተክርስቲያን ናይ ቴክኖሎጂ ውጽኢታት ዝኾኑ ነገራት ኣይተእቱ ዝብል ኣዋጅ የለን። ግና ሥርዓት ዝጥሕስን ትውፊት ዘፍርስን ክኸውን የብሉን፡ እዚ ስለ ዝኾነ ከአ ዘመን ዝምጽአ ቴክኖሎጂ ዝመንና ምምሳል ሓጋዚ እዩ።

ኣብ ዘመን ሥጋዌ ጎይታና መድኃኒና ኢየሱስ ክርስቶስ ሓዋርያት መርበብ ዘርጊሑም ዓሳ ይገፉ ኔሮም እዮም። እዚ ከኣ ናይቲ ዘመን ውጽኢት እዩ። ጎይታና መድኃኒና ኢየሱስ ክርስቶስውን ካብ ሕጂ ከምኡ ሰብ ክትገፉ ኢኹም ኢሉዎም እምበር ዓሳ ምግፋፍ ሓጥያት እዩ ኣይበሎምን። ቅዱስ ጳውሎስውን ብሓዋርያነቱ እንዳገልገለ ከሎ ቴንዳ ይሰፊ ኔሩ። እዚ ጥበብ እዚ ናይቲ ግዜ ውጽኢት እዩ። ብሓፈሽኡ ቴንዳ ምስፋይ፡ ዓሳ ምግፋፍ፡ ቀለም በጽቢጽካ፡ ብርዒ ጸራብካ፡ ቆርበት ኣልፊዓካ፡ ጽሑፋት ምጽሓፍ ኣብ ዘመን ሓዋርያት ዝነበረ ህዝቢ ዘመንጨጃ ምዕባላ እዩ ኔሩ። ቤተክርስቲያናውን ኣብ ዘመናት ናይ ቴክኖሎጂ ውጽኢት ተጠቓሚት ኮይና እያ። ካብ ስርዓታትን ትውፊትን ንዘይወጹ ነገራት ደቃ ንክጥቀሙ ትመክር እያ። " ንዘመን ርኣዩ " ትብል። ስለዚ ነዚ ወለዶ ንምምሃር ነዚ ዘመን ምስትውዓል የድሊ። መንፈሳዊ ሰብ ነዚ ዘመን እዚ ከስተውዕለሉ ኣለዎ።

ነዚ መሰረታዊ ሓሳብ መበገሲ ብምግባር ንዘመንና ከስተውዕለሉ ከምዘለዎ ዝፈልጥ፡ ከም ግዚኡ ክገብዝ ዝጽዕር ኣሎ። እዚ ጽብቕ እዩ፡ ግን ንዘመን ንምምሳል ዝግበር ጉያ ክርስቲያናዊ ሥነምግባር ዘጉድል ከይኸውን ክንጥንቀቕ ይግባእ። ክኣቱ ዝግብእ እንዳኣእተኻ፡ ክተርፍ ዝግብእ እንተደኣ ዘይኣትሪፍካ ኣጸጋሚ እዩ።

ዘመን ዘምጽእ እዩ እንዳተባህለ ኩሉ ፍቓድ ተሞሂብዎ ናብ ቤተክርስቲያን ይእቶ ናብ ምእመናን ይበጸሕ እንተ ድኣ ተባሂሉ ሓደጋ ኣለዎ። ኣብዚ ዘለናዮ እዋን ንምእመናን ካብ ቅድስቲ ቤተክርስቲያን ካብ ወልደ ዋሕድ ሃይማኖት ንክፈላልዩና ብዙሕ ፈተናታት ኣብ ቅድሜና ተደቂናም ይርከቡ። መናፍቃን ዝጎይዎ ጉያ ኣረማውያን ዘርእይዎ ምናጣጥ ነዚ ዓቢ ምስክር እዩ። ምስ እዚ'ውን ተወሳኺ ዘመን ዘምጸኦ ዘመናዊነት ናቱ ዓቢ ግደ ይገብሩ ኣለዉ። እዚኦም ኩሎም ናይ ምእመናን ናይ መንፈሳዊ ሕይወት ናይ ምስንኻል ወይ ምግንቅፍ ዓቢ ተራ ኣለዎም። ነዚ ሓሳብ ግልጺ ንምግባር ንዘመን ምክንት ብምግባር ኦርቶዶክሳዊ መቐረቶም ዝተቀደሰ ሓሳብም፡ ትውፊቶምን ሥርዓቶምን ባህሎምን እንዳስኣንዎ ዝኸዱ ዘለዉ ምእመናን ውሑዳት ኣይኮኑን።

እዘም ምእመናን ዘመናውያን ኢና ኢሎም ናብ ዝተፈላለዩ መግዲ ዝወድቁ መገድታት ኣሎ ገለ ካብኡ ምስ ንርኢ።

**1. ብኣተሓሳስባ፡**

ነፍሲ ወከፍ ናቱ ዝኾነ ኣተሓሳስባን ኣረኣእያን ኣለዎ። ከም መጠን እምነቱን ፍልጠቱ ስፍሓት ኣተሓሳስብኡን ከም ጽባቕ ባህሪኡ ከም ሕማቕ ባህሪኡ ናቱ ኣመለኻኽታ ይህልዎ። መንፈሳዊ ሰብ'ውን ኣብዚ ዝተፈላለዩ ኣተሓሳስባ ዘለዎ ዓለም ስለዝነበር ኣተሓሳስብኡ ቤተክርስቲያን ካብ ዝመሃረቶ ትምህርቲ፡ ኣቦታት ካብ ዝነበርዎም ሕይወት ብምውራስ ብመንፈሳዊነት ዝሃብተመ ኣተሓሳስባ ናቱ ጌሩ ይጉዓዝ። ኣተሓሳስብኡ ፈሪሃ እግዚኣብሔር ዘለዎ ክርስቲያናዊ ሕይወቱ ዘየውቅስ ንዝተጠምቐላ ንዝነበረላ ቤተክርስቲያን ምስክር ዝኾነ ክኸውን ይግባእ።

ኣብዚ ዘለናዮ እዋን ነዚ ዘንጊዑ ሰልጢነ እዩ ሰለ ዝበለ ጥራይ ብምክንያት ዘመናውነት ኣጸጋሚ ኣረኣእያ ዘለዎ ሰብ ኣሎ። ከምዚ ዝኣመሰለ ሰብ ምስቲ ዘመን ዝተጉዓዝ እንዳመሰሎ ዘይገብር ነገር ስለዘየለ ከይተረድኦ ንቤተክርስቲያን ይነቅፍ። ንኣብነት ኣረማውያን ዝጸሓፍዎ ኣንቢቦ ቤተክርስቲያን ንህዝቢ ካብ ምዕባላ ንድሕሪት ኣትሪፋቶ ብምባል ይወቅስ። ትማልን ቅድሚኡን ከምእ'ውን ሎሚ ዝሰርሓቶ ስራሕ ገዲፍካ ተሓታቲ ምግባር ጌጋ እዩ። ከምዚ ዝኣመሰለ ሰብ ቤተክርስቲያን ንዝነበረትሉ ነገራት ከየስተውዓለ እቶም ብስም ዘመናውነት ምዕባላን ዘንበቦም ጽሑፋት ዓይነ ልቦንኡ ስለዝኸውልዎ ብሥጋዊ ስምዒት ጥራሕ እዩ ዝገብዝ። "እግዚኣብሔር ክጭክን ስለዘይግብእ ሃይማኖት ኩሉ ናብ ገነት የእትወና እዩ። እቲ ሓደ ቅኑስ እቲ ሓደ ጌጋ እዩ ክንብል ኣይግብኣን።" ዝብል ናይ ዘመናውያን ኣዘረርባ ኣሎ። "ዩኑቨርሳሊዝም" ኩሉ ሓደ እግዚኣብሔር ስለዘምልኽ ኩሉ እምነት ናቱ ሓቅነት ኣለዎ። ዝብል ኣተሓሳስባ ዝመጸ ካብዚ እዩ።

**2. ብሃይማኖታዊ ኣካይዳ**

ክርስቲያን ናይ ቤተክርስቲያን ትምህርቲ ተቀቢሉ ንዘይተረዶኦ ሓቲቱ ብምርዳእ ከምቶ ቀዳሞት ኣቦታት ክገብዝ ኣለዎ " ካባና ከምዝተቀበልኩም ወግዕን ሥርዓትን ዘይኮነ ብዘይሥርዓት ካብ ዝኸይድ ሓው ኩሉ ክትፍለዩ ብስም ጎይታና ብኢየሱስ ክርስቶስ ንእዝዘኩም።" 2ይ ተሰ.3፡6። ከም ዝበለ ናይ ኣቦታትና ትውፊትና ወግዕና ሥርዓትና ክንሕሉ ይግብኣና። ቤተክርስቲያንና ከም ሥርዓትን ትውፊትን ኣቦታት ስለዝኾነት ናብኣ ከመጽእ ከሎ ነቦታትና ከመሰል ኣለዎ።

ሥርዓታ ከሕሎ ክብርን ይግባኝ። ሓደ ሓደ ዘመናውያን ኢና ዝብሉ ሰባት ግና ነዚ ትውፊታትን ሥርዓታን እንተዘይተጣሒሉ ኢሎም ዝማነቱ ብዙሓት ኣለው።

ቆልዓ ህጻን ክጥመቕ ከሎ ቁሪ ከይኣትዎ ብምባል ዉዑይ ማይ ኣብ ፐርሙስ ሒዞም ዝመጹ ዘጋጥምን ዝርእን ዘሎ እዩ። እዚ ካብ ምንታይ መጺኡ እንተ ኢልና ካብ ዘመናዊነት ዝተበገሰ ኮይኑ እምነት ምጉዳል እዩ። መዝሙር ብእርጋን ይተዓጀብ፡ ቤተመቅደስ ምስ ጫማና ንእቶ፡ ደቂ ተባዓትዮን ደቂ ኣንስትዮን ብኣንሳብ ኮፍ ኢሎም የቀድሱ፡ ደቂ ኣንስትዮ ከም ደስ ዝበለን ክዳን ይከደና። ዝብል ሕቶታት ዝመጽእ ዘሎ ምስዚ ዘመን ዘምጽእ ነገራት ተታሒዞ እዩ። እቶም ዘመናውነት ንኸተል ኢና ዝብሉ ናይ ሃይማኖት ትካላት እንታይ ምዕባል ኮን የርእዩ ኣለው። "ንፋቄ ንኸገድድ ሰዶም ይወልድ" ኣብው ከዝበልዎ። ሎሚ ግብረ ሰዶም ይፈቀድ ተባሂሉ፡ ፓስተራቶም ባዕሎም ግብረሰዶማውያን ኮይኖም ናይ ግብረሰዶማውያን መርዓ ክባርኹ ንርእዮን ንሰምዖን ዘለና እዩ ካብ ሰለስተ ንላዕሊ ኣንስቲ እንተተመርዓና እንታይ ጸገም ኣለዎ ዝብል ሕቶውን ኣብ ንምምላስ ኣብ ምድላዎት ይርከብ ኣለው። መጽሓፍ ቅዱስና ግና ዝብል ግብረ ሰዶም ሓጥያት ምኽኑን ሰዶምን ጎሞራን በዚ ምኽንያት ከምዝተቀዘፉ ኢዩ ዝነግረና።

ኣብ ሑጻ ዝተመሰረተ ኩሉ ግዜ ግዚያዊ ስለዝኾነ ንሕና በዚ ስርሖም ኣየገርመናን እዩ። ናይ ትንቢት ፈጸምቲ ስለዝኾኑ። ኣምላኽ ቅዱሳን ካብዚ ከምዚ ፊተና የሓልወና። ሓዋርያዊት ቤተክርስቲያና ግን ነዚ ሕቶ'ዚ ዘልዕል እንተድኣ ኣፍርያ ጉዕዞኣ ናብ ፊተና ይወድቅ፡ ሥርዓታ ይበላሾ፡ ትውፊታ ይፈርስ። ስለዚ ብኣጋኡ ንምግታእ "ቆልዓ ብንእሱ ቆርብት ብርሕሱ" ከም ዝበሃል።" ግዚኡ ሕጂ እዩ። እንተዘይኮይኑ ጽባሕ ንናይ ካልኣት ዝብህጋ ኣዲንቲ ዘለውኦ "ዘመናዊ" እዩ በሃላይ እንታይ ኣለዎ ምባሉ ዘይተርፍ እዩ።

### 3. ብመነባብር፡

መንፈሳዊ ሰብ መንነቱ ዝግለጽ ኣብ ቤተክርስቲያን ጥራሕ ኣይኮነን። ኣብ ቤቱ'ውን ብመነባብርኡ ክምስከር ኣለዎ ናይ ብሓቂ ውሉድ ናይ ኣብኡ ከምዝኾነ ዝግለጽ መነባብር ክህልዎ ይግባእ ንኡብነት ጋሻ ከመጻካ ከሎ እግሩ ሓጺብካ ምቅባል፡ ነቲ ዘለካ ተኸፊልካ ምብላዓ ወ.ዘ.ተ . . . እዚ ሠናይ ምግባር ጎይታና መድኃኒና ኢየሱስ ክርስቶስ ንፍርዲ ምስ መጸ ካብ ዝሓቶም ሕቶታት ሓደ ከም ዝኾነ ቅዱሳት መጻሕፍቲ ይነግሩና እዮም። ማቴ.25:45። ካብዚ ሎሚ እዋን ግን ብምኽንያት ዘመናውነት እናተሳዓረ እንዳጠፍኣን ይኸይድ ኣሎ። እዚ ሓቢርካ ናይ ምብላዓ ባህሊ ጥራይ ዘይኮነ ነቲ ዝሓመመ ናይ ምብጻሕ፡ ንዝሞተ ምቅባር ንሕዙን ምጽንናዓ ዝኣመሰሉ ምስ ክርስትና ዝተተሓሓዙ ሃብታማት ሃይማኖታዊ ባህልታትና ከጥፈልልና ይኸእል እዩ። ኣብ ምዕራባውያን እንተራኢና ውልቃውነት (ብሕታውነት) ብምንጋሱ ኣብ ማሕበራዊ ሕይወቶም ዓቢ ፊተና ወዲቅምም ይርከቡ። ምትሕግጋዝ ዘይፈልጥ ሕብረተሰብ እናማዓበለ ይኸይድ ኣሎ። ካብ ሕጂ ከነስተውዕለሉ እንተዘይኪኢልና እዚ ነገር'ውን ኣባና ክምዕብል ከምዝኸእል ከነስተውዕል ይግባእ።

ኣብ መንጎ ስድራቤት ንዝፍጠሩ ጸገማት እቲ ቀንዲ ምኽንያት "ዘመናዊነት" ብዝብል ዝፍጠር ጸገም እዩ። ብስድርእም ዘላግጹ፡ ንዓበይቲ ዘየኹብሩ፡ ፍቅሪ ስድራቤት ዘይብሎም ህጻናት ዝፈርዩ ዘለዉ ዘመናውነት ጽልዎ የሕድረልና ስለዘሎ እዩ። ስለዚ ዋላ መነባብርኡ ተመሓይኹ ምቹእ ናብራ እንተኣጋጠሞ መንፈሳዊ ሰብ ክርስቲያናዊ ባህሉ ከይርስዕ ክጥንቀቕ ይግባእ።

### 4. ብኣክዳድና፡

ክዳን ንበይኑ ናይ መንፈሳዊነት መግለጺ ኣይኮነን። እንተኾነ ግን ውሽጣዊ ህይወት ምስተለወጠ እቲ ውሽጣዊ ብደገውን ክግለጽ ስለዘለዎ ክርስትና ብኣክዳድናውን ይግለጽ እዩ። እታ ሳምራዊት ሰበይቲ ንጎይታና መድኃኒና ኢየሱስ ክርስቶስ ብኣክዳድንኡ ስለዝፈለጠቶ ንስኻ ኣይሁዳዊ ኢኻ ከምዝበለቶ ዮሐ.4፡-9። መንፈሳዊ ሰብ ብኣክዳድንኡ ተፈሊጡ ንስኻ እገላ ኢኻ ክብሃል ኣለዎ። ቅዱስ ጳውሎስ ኣብ 1ይጢሞ 2፡9። "ብዝግባእ ክዳን ይሰለማ" ክብል ንኡሓትና መልእኽቱ ዘመሓላለፈ ነዚ እዩ። ደቂ ተባዓትዮ'ውን ዝግባእ ክዳን ክኸደኑ ይግባእ። ኣብዚ ዘለናዮ እዋን ብፍላይ መንእሰያት ክርስትና ብልቢ እዩ ዝብል ኣረኣኢያ ሒዞም ከጎዓዙ ይረኣዩ። እዚኣቶም በቲ ሓደ ነቲ መንፈሳውንት ይደልይዎ በቲ ሓደ ከኣ ዓለማውያን ክመስሉ ይርከቡ። ኣብ ክርስትና ግን ንመን ክንመስል ከምዝግብእና ተጻሒፉልና ኣሎ።

## 5. ብአዛራርባ:

"አዘራርባችንም ኩሉ ሳዓ ብጸጋ ዝመልእ ብጨው ከም ዝተቃመመ ይኹን።" ቆላ.4:-6። ክርስቲያን ዘረብኡ፡ ዕላሉ፡ ምኽሩ ኩሉ መንፈሳዊነት ዝሓዘለ ክኸውን ይግባእ። ካብ ሰላምትኡ ጀሚሩ ካብ ኣፉ ዝወጸ ቃላት ኩሎም ላዛ ዘለዎም ንሃይማኖቱ፤ ትሕትናኡ ዝገልጹ ክኾኑ ይግባእ። ምኽሪ ናይ ቀደም ኣቦታትና ዘይጽገብ ንሕሊና ዘይጎድእን ልዙብን ስለዝኾነ እዩ።

ኣብዚ ሎሚ እዋን ብምኽንያት ዘመናውነት ክትርዶኦም ዘጸግሙ ቃላት ክዝረብ ምስማዕ ልሙድ ኮይኑ ኣሎ። ሰላምታ እግዚአብሔር ዝምስገኑ ምዃኑ ተሪፉ "ሃይ" "ኬፍ" "ኣሎራ" ጥራሕ ኮይኑ ኣሎ። ከመይ ዊዓልካ፡ እግዚአብሔር ይመስገን፡ ዝብል ምስ እግዚአብሔር ዝጽወዓሉ ሰላምታ ኣብ ካልእ ሃገር ዘየለ ዘኩርዕ ባህልና እንዳተረፈ ይመጽእ ኣሎ። እዚ ከኣ ናባይ ንኸይድ ከምዘለና ክትሓስብ ከለኻ የጸግመካ።

ካብ ብዙሕ ብውሑድ ዘመናውነት ኣብ ክርስትና ንዘምጽኦ ዘሎ ፈተና ርኢና ኣለና። ብግቡእ ተተጠቂምናሉ ኣገልግሎትና ክሳልጠልና እዩ። ስለዚ መንፈሳዊ ሰብ ንዝረኸበ ነገር ኩሉ ብምኽንያት ዘመናውነት ዝቅበል እንተድኣ ኮይኑ ኣብ ክርስትናኡ ጠንቂ ከየምጽኣሉ ክጥንቀቅ ኣለዎ። ምዕባለ ኣብ ሃይማኖቱ ጽልዋ ከየሕድረሉ ኣብ ጉዕዞኡ ንገዛእርእሱ ክምርምር ይግባእ። **"ብሃይማኖት እንተሃሊኹምሲ ርእሰኹም መርምሩ።" 2ይ ቆሮ.13:5።**

ናይ እግዚአብሔር ምሕረትን ሳህልን ናይ ኣዴና ቅድስት ድንግል ማርያም ኣማላድነት ኣይፈለየና።

ወስብሑት ለእግዚአብሔር